

Tribunal Industrijali

Decizjoni Nru. 2537

Każ Nru : 3440/ET

Fil-Kwistjoni tax-xogħol bejn

Giorgio Caschetto

u

The General Soft Drinks Co. Ltd.

Illum : 14 ta' Gunju, 2018

dwar : tkeċċija mill-impjeg allegata li hi ngusta

Chairman: Is-Sur Edmund Tabone M.A., B.A.(Hons), Dip. Mgt

Introduzzjoni u dikjarazzjonijiet:

Dan il-każ ġie ntavolat permezz ta' rikors mill-Avukat Dr.Karl Briffa fil-15 ta' Jannar 2016, f'isem ir-rikorrent. Illi r-rikorrent kien ġie mpjegat bħala *Warehouse Supervisor* b'kuntratt definit, dejjem skond ir-rikors, b'effett mid-19 ta' Novembru 2014 b'sitt xhur *probation*, liema perjodu għalaq fit-18 ta' Mejju 2015 u r-rikorrent ġie kkonfermat li jkompli fl-impjeg. Illi fit-18 ta' Settembru 2015, ir-rikorrent ġie nformat li l-impjeg tiegħu ġie tterminat għax kien għadu fuq *probation* u dan meta l-perjodu ta' *probation* kien ilu li għalaq b' erba' xhur. Illi meta r-rikorrent aċċetta tibdil fix-xogħol, dan qatt m'aċċetta li jidhol f'perjodu ta' *probation* oħra.

Illi skond il-Liġi l-ewwel perjodu ta' sitt xhur biss għandhom ikunu meqjusa bħala *probation* u dan ma jistax jiġi estiż. Illi għall daqstant id-deċiżjoni ta' tkeċċija hija bla bażi u ngusta skont il-liġi u għalhekk ir-rikorrent qed jitlob kumpens xieraq.

Fid-dikjarazzjoni tal-każ tagħha, is-soċjeta' ntimata permezz tal-Avukat Dr. Edward Mizzi ddikjarat kif ġej:

Ir-rikorrent ġie mpjegat mal-Kumpanija fid-19 ta' Novembru 2014 *Warehouse Supervisor* b'kuntratt ta' mpjieg għal żmien definit ta' sentejn u b'perjodu ta' prova għal sitt xhur.

Qabel il-kuntratt daħal fis-seħħ, ir-rikorrent kien ġie eżaminat mit-tabib tal-kumpanija, Dr John Zammit Montebello. Bħala parti mill-eżaminazzjoni, t-tabib, kien staqsa lir-rikorrent jekk kienx isofri minn xi ħaġa u dakinhar, r-rikorrent kien wieġeb li ma kien isaofri minn ebda mard.

Ftit wara li ġie mpjegat, ir-rikorrent beda jkun assenti mix-xogħol ta' spiss fuq *sick leave*, tant, li f'Ġunju tal-2015 l-Kumpanija avviciinat lit-tabib biex jerga' jeżamina lir-rikorrent. Kien hawnhekk li r-rikorrent stess ammetta li kien qed isofri minn kundizzjoni permanenti f'qalbu, kundizzjoni li kienet diġa eżistenti qabel ma ġie mpjegat; u qal li kien irregiſtrat mal-ETC bħala persuna b'diżabilita' permanenti.

Il-fatt li r-rikorrent kellu din il-kundizzjoni fissret illi ma setax jagħmel xogħol ta' tensjoni fiżiku u mentali. Peress illi bħala *Warehouse Supervisor* ir-rikorrent kellu jaħdem fuq saqajh għal żmien twil u jidderiġi grupp ta' nies, l-ingaġġ tiegħu bħala *Warehouse Supervisor* kien kompletament kuntrarju għal dak li seta' jagħmel minħabba l-kundizzjoni ta' qalbu.

Fil-fatt, ftit ta' żmien wara li l-kumpanija saret taf bil-kundizzjoni tas-Sur Giorgio Caschetto, ma' kellhiex triq oħra ħlief li tittermina l-impjieg tar-rikorrent minħabba l-periklu reali li kien hemm fuq saħtu. Minbarra dan, kien hemm ukoll il-kwistjoni li r-rikorrent kien qed jagħmel ħafna żmien lil hinn mix-xogħol meta kien hemm ħafna xogħol li ried isir.

Qabel ma ġie tterminat l-impjieg, il-partijiet kienu ftehm li r-rikorrent żgur ma setax ikompli jaħdem bħala *Warehouse Supervisor* u għalavolja s-Sur Giorgio Caschetto kien ħeba l-fatt li kellu diżabilita' mill-Kumpanija, b'att ta' rieda tajba,

ittieħdet id-deċiżjoni biex is-Sur Giorgio Caschetto jibqa' mpjegat mal-Kumpanija f'dipartiment ieħor u f'rwol differenti li jaqa' taħt il-kapaċita' tar-rikorrent.

Kienet fuq din il-baži li l-ewwel kuntratt tal-impjieg ġie tterminat waqt laqgħa bejn il-partijiet u ngħata Memo lir-rikorrent mill-Kumpanija fis-17 ta'Awissu 2015 (Dok "GSD2"). Waqt l-istess laqgħa, il-Kumpanija offriet lis-Sur Giorgio Caschetto, li aċċetta, kuntratt għal impjieg ieħor għal żmien definit ta' sentejn bħala *Vending Route Salesman* b'perjodu ta' prova għal sitt xhur.

Tajjeb li wieħed jinnota illi sakemm ittieħdet id-deċiżjoni msemmija bejn Ġunju meta raħ it-tabib sa n-nofs ta' Awissu meta ġie trasferit, l-Kumpanija ordnat li r-rikorrent jaħdem biss waqt id-*day shift*, li jkun akkompanjat minn kollega u li jagħmel xogħol ħafif biss ħalli jkollu paga dieħla. Meta mbagħad il-Kumpanija sabet li kien hemm fetħa għal *Vending Route Salesman*, ir-rikorrent kien għamel xi żmien ukoll idur ma' *Route Vendor* biex jara f'hiex kien jikkonsisti x-xogħol u li jirnexxilu jagħmlu.

Is-Sur Giorgio Caschetto aċċetta t-termini w il-kundizzjonijiet godda li l-kumpanija kienet offrietlu u l-partijiet daħlu f'kuntratt ta' impjieg ġdid li rrifletta dak kollu li kienu qablu (Dok "GSD3")

Bħala *Vending Route Salesman*, ir-rikorrent kien ser jerfa ftit piż u jagħmel parti kbira mill-ġurnata bil-qegħda, apparti l-fatt li ma kien ser ikollu lil ħadd taħtu biex jidderiġi u allura x-xogħol kien ikun iktar faċli. L-iskop kien biex xogħol ir-rikorrent fir-rwol il-ġdid ixejjen it-tensjoni li kellu meta kien *Warehouse Supervisor* iżda kemm ir-rikorrent, kif ukoll il-Kumpanija ma' kienux jafu x'reazzjoni kien ser ikollu l-impjegat fil-konfront tal-kundizzjoni li kellu.

Fil-11 ta' Settembru (ftit inqas minn xahar wara li beda jaħdem bħala *Vending Route Salesman*), ir-rikorrent daħal l-isptar b' uġieħ f' sidru u qtugħ ta' nifs. Peress illi kien evidenti li r-rikorrent kien setax iwettaq xogħlu minħabba l-kundizzjoni li kellu u kien għadu waqt il-perjodu tal-prova, l-Kumpanija tagħtu ġimgħa avviz tat-temm ta' impjieg kif jidher mill-Memo datat it-18 ta' Settembru 2015 (Dok "GSD4").

Is-soċjeta' intimata tišhaq illi t-terminazzjoni tar-rikorrent saret fl-ambitu ta' kuntratt definit fejn il-kunċett ta' 'raġuni tajba u biżżejjed' m'għandiex tiġi ppruvata u, anki kieku kellha tiġi ppruvata, t-tkeċċija saret waqt żmien ta' prova.

Mingħajr preġudizzju għas-suespost, il-Kumpanija intimata tišhaq t-terminazzjoni tar-rikorrent saret għal raġuni tajba u biżżejjed skont il-liġi u tirrifjuta li tagħti xi forma ta' kumpens lir-rikorrent – sempliċement għaliex l-ebda forma ta' kumpens ma hu dovut.

Għaldaqstant, għar-raġunijiet suesposti, is-soċjeta' intimata titlob lil dan it-Tribunal jogħgħbu jiċhad it-talbiet tar-rikorrent fl-intier tagħhom, bl-ispejjeż.

Fatti Principali

Ir-rikorrent beda jaħdem mas-soċjeta' intimate bħala *Warehouse Supervisor* fid-19 ta' Novembru 2014 fuq kuntratt definit ta' sentejn bl-ewwel sitt (6) xhur ikunu *probation period*.

Ir-rikorrent gie mwaqqaf mix-xogħol ta' *Warehouse Supervisor* għaliex tali xogħol kien ta' detriment għal saħħtu li rriżulta li r-rikorrent kellu kundizzjoni medika li kien ħeba lit-tabib tal-Kumpanija fil-*pre-employment medical examination*.

Ir-rikorrent ingħata kuntratt definit ieħor ta' *Vending Route Salesman* fis-17 ta' Awwissu 2015, ukoll għal sentejn (2) b'sitt (6) xhur *probation*.

Ir-rikorrent gie tterminat fit-18 ta' Settembru 2015.

Provi

F' dawn il-proċeduri xehdu: Petra Kristensen - *Operation Manager*, Stephen Ferriggi – *Logistic Manager*, Stephen Bonnici – *HR Manager*, Dr. John Zammit Montebello għas-soċjeta' intimata, Joe Saliba għal *Jobsplus* u r-rikorrent. Ġew eżebiti diversi dokumenti.

Kunsiderazzjonijiet

Dan it-Tribunal għandu biex jikkonsidra jekk is-soċjeta' intimata kienitx ġusta li tterminat lir-rikorrent fuq it-tieni kuntratt offrut, liema terminazzjoni saret fil-*probation* ta' l-imsemmi kuntratt. Dan sar wara li r-rikorrent ma' setax ikompli jaqdi dmirijietu fl-ewwel kuntratt minħabba raġunijiet ta' kundizzjoni medika, li ġiet moħbija lis-soċjeta' intimata. Meta r-rikorrent twaqqaf fl-ewwel kuntratt, iż-żmien ta' prova kien għadda u għaldaqstant qed jikkontesta li fit-tieni kuntratt ma kellux ikun hemm żmien ta' prova. Fit-tieni kuntratt ir-raġuni prinċipali li ġie mwaqqaf kienet ukoll għal raġunijiet mediċi serji.

Għaldaqstant it-Tribunal analizza dan kollu fil-kuntest tal-Liġi, provi, xhieda u sottomissjonijiet.

Deċizjoni

It-Tribunal għaraf il-fatt li r-rikorrent heba kundizzjoni medika serja li kellu rigward qalbu meta daħal mas-soċjeta' intimata u sarlu l-eżami mediku. Dan fatt serju, intollerabili u allura is-soċjeta' intimata kienet aktar milli ġusta li offrietlu mpjieg taht kuntratt ieħor bi żmien ta' prova. Is-soċjeta' intimata setgħet faċilment itterminat l-impjieg fuq l-ewwel kuntratt minħabba raġunijiet mediċi u ta' riskju serjissimu għas-saħħa tar-rikorrent. Fit-tieni kuntratt ukoll ir-raġuni prinċipali li r-rikorrent ġie tterminat kienet medika u serja, meta fl-ewwel xahar daħal l-isptar b' uġiegħ f' sidru. Għaldaqstant meħuda ċ-ċirkostanzi kollha tal-każ, dan it-Tribunal qed jiddeċidi li tterminazzjoni tal-impjieg tar-rikorrent kienet waħda ġusta.

Għal finijiet tal-kapitlu 452 tal-ligijiet ta' Malta rigwardanti drittijiet tad-difensuri tal-partijiet, dawn qed jiġu ffixati fl-ammont ta' €93.17.

B' hekk tintemm din il-kwistjoni tax-xogħol.

Iffirmat : Is-Sur Edmund Tabone M.A., B.A.(Hons), Dip. Mgt
Chairman

Vera kopja

Mary Rose Galea
A/Segretarja